

Vinnaraloysn fyri allar partar



BASALTBRUNNAR

Jan Müller
jan@sosialurin.fo

-Vit eru væl nøgdir. Hetta sær út til at vera ein vinnaraloysn fyri allar partar sigur Ben Arabo, stjóri í Amerada Hess. Hann heldur tað vera rætt og náttúrligt, at Statoil er fyrstøðufelag, nú tað frammanundan er tað í tveimum av teimum trimum loyvunum, sum her verða lögð saman. Hann heldur somuleiðis, at uttan mun til úrslitið av boringini, so verður tað áhugavert.

- Nú hoyrir man oftani, at

Amerada Hess er við at taka seg úr Atlantsmótinum!

- Vit eru við bæði við Føroyar og í bretskum øki. Man ger tað, sum ein heldur vera hósandi í einum øki. Tað vil altíð vera so, at møguleikar eru kring allan heim, og man fer har teir bestu møguleikarnir eru.

Meðan bæði BP og Statoil hava latið síni loyvi frá 1. útbjóðing aftur til føroyskar myndugleikar nakað áðrenn tíðina, so hevur Hess gjørt av at biða, tí nakað er eftir av arbeiðsprogramminum, av føleikamenning og øðrum.

Atlants Kolvetni ætlar sær týðandi upplýsingar

Føroya oljufelagið Atlantic Petroleum hevur ikki ynskt at vaksa um sín lut í nýggja basaltbrunninum, hóast tað hevði møguleika til tess. Felagið metir upplýsingarnar tað kann fáa vera meira týðandi enn ein størri prosentpart í boringini

BASALTBRUNNAR

Jan Müller
jan@sosialurin.fo

Wilhelm Petersen, stjóri í Atlants Kolvetni er sera fegin um nýggju avtaluna um at bora á basaltinum í 06 Henda nýggja avtalan er partur av tí fyrstu avtaluni felagið gjørdi við Faroes Partnership, har AP eina rættiliga góða avtalu, og sum síðani hevur verið týðningarmesti byggisteinurin í menningini av felagnum.

Hann sær nógvar fyrimunir við avtaluni: - Vit sleppa at fylgja við í brunninum, sum vit upprunaliga vóru partur av.



Stjórin í Atlantic Petroleum heldur, at nýggja avtalan sýnir tað skilagóða arbeiðið, sum felagið longu legði í fyrsta leitingarumfarið

Hetta er eitt sera áhugavert og stórt prospekt. Tað økir eisini um skaran av feløgum, sum vit samarbeiða við. Og tað hevur víst seg, at tað eru har møguleikarnir skapast, nevnliga í samstarvi við onnur feløg.

Í 1. útbjóðing luttok AP við 0,1 % men hevði rætt til at økja um partin til 5% í eini optión. Í nýggjastu avtaluni heldur henda optión fram. Nú hevur felagið tó minni part, tilsamans 0,03 og kann tað fara uppá 1,3% í eini møguligari optión.

Wilhelm Petersen vísir á, at tað var ein sera góð avtala felagið gjørdi í síni tíð, og sum nú verður flutt víðari til nýggju boringina tó við færri prosentum, nú nóg fleiri feløg eru um at byta køkuna.

- Nú PetroCanada ikki vildi vera við í hesi avtaluni skilst, at Atlants Kolvetni kundi vaksið munandi um

sín part. Hvussu ber tað til, at tit ikki tóku av hesum møguleika?

- Vit hava alla tíðina havt ta strategiina at varðveita avtaluna frá loyvinum frá 1. útbjóðing. 1,3% í einum stórum fundi er eisini rættiliga áhugavert fyri AP, og ikki minst tann sannroynd, at vit hava atgongd til tey data, sum koma frá hesum brunninum, og sum vit kunnu brúka víðari í tveimum øðrum loyvum, sum vit eiga 40% í.

Wilhelm Petersen staðfestir, at Atlants Kolvetni við hesi avtaluni tekur ongan váðan men varðveitir møguleikan at vaksa um sín part. - Vit hava einki ynski havt um at økja henda partin enn meira men heldur varðveita somu strategiina.

- Hevði tað ikki verið meira hugaligt fyri tykkara partaeigarar, nú tit eru við í eini spennandi boring, at tit átóku tykkum størri part, tí tá vildu inntøkurnar verið tilsvarandi størri, um rakt verður við olju?

- Vit hava sum sagt 40% í tveimum øðrum loyvum, sum er ein rættiliga stór eksponering í hesum økinum.

Kenst sum ein lætti

-nú loksins er eydnast at fáa báðar basaltbrunnarnar uppá pláss sigur Sigurd í Jákupsstovu, stjóri á Olju-fyrisitingini

BASALTBRUNNAR

Jan Müller
jan@sosialurin.fo

- Tað er sera gott og ein lætti, at henda avtalan nú er komin uppá pláss. Tað hevur tikið langa tíð, lutvíst tí vit skuldu semjast við feløgini, og tey skuldu semjast innanhýsis. Men tað hevur verið tað vert sigur Sigurd í Jákupsstovu.

Hann metir sjálvur, at vit føroyingar hava fingið tað burtur úr, sum ein kundi ynskt sær, nú tveir brunnar blíva inni á basaltinum komandi tvey árini, ístaðin fyri teir fyra, sum eftir ætlanini skuldu borast í landssynningshorninum á landgrunninum. -Hetta eru tveir spennandi brunnar, sum í hvør sínum lagi fara at geva okkum sera týðandi upplýsingar. Og fyri tað um



Stjórin á Oljufyrisitingini er sera spentur uppá, hvat komandi árini hava at bjóða eini møguligari føroyskari oljuvinnu

annar miseydnast, so kann hin gerast ein succes. So samanumtikið ein sera góð tíð fyri føroyska oljuleiting við tveimum brunninum inni á basaltinum. At fasthaldið teir fyra brunnarnar hevði als ikki givið eins góða meining, sum tað, ið nú verður gjørt.

Føroya Kolvetni ruddar slóð fyri framtíðini

BASALTBRUNNAR

Jan Müller
jan@sosialurin.fo

Stórhendingin við nýggju avtaluni um at bora á basaltinum í 2006 sæð við føroyskum eygum varð, at føroyska oljufelagið Føroya Kolvetni, sum als ikki var við nøkrum av samtøkunum frá 1. útbjóðing, nú fekk møguleikan at yvirtaka partin hjá PetroCanada, sum gjørdist 4% í nýggju avtaluni. Niels Sørensen er stjóri í felagnum, og hann er sera fegin um henda nýggja møguleika, men viðgongur, at hetta eisini er ein stór fíggarlig uppgáva.

- Vit hava bara biðað eftir hesum møguleikanum, tí í oljuverðini hevur tað verið frammi, at kanadiska felagið fór at taka seg úr økinum. Nú

hendi tað so, og hetta hevur týðning fyri okkum á ymsan hátt. Tað hevur týðning, tí vit eru við í loyvi 009, sum liggur beint við síðuna av, og tí vit harvið fáa atgongd til boriupplýsingar frá loyvi 006, og tað hevur ikki minni týðning fyri okkara loyvi 0012, á Wyville Thomson rygginum har suðuri, tí har er talan eisini um basalt. So fyri okkum hevur tað eins stóran týðning at fáa upplýsingar til framtíðina í øðrum loyvum, sum tað er at vera við í sjálvari boringini.

Við hesi avtaluni hevur Føroya Kolvetni økt munandi um sín leiklut í leitingini eftir olju og gassi á Føroyaleiðini. -Men, leggur Niels Sørensen aftrat, vit mugu ansa eftir ikki at hava størri vónir enn neyðugt. Tí

er talan um ein turran brunn, so skulu vit víðari kortini. Umráðandi er at vit ikki fara "niður í kjallaran" við bara einum brunni, og tí er gott, at tað verður enn ein boring í 2007.

Eftir at hava sitið á síðulinjuni fyrsta umfarið, er Føroya Kolvetni nú beinleiðis partur av Føroya-økinum.

Eitt stig, sum stjórin í felagnum fegnast um

